

# البدعة

تعريفها - أنواعها - أحكامها

بقلم معالي الشيخ

صالح بن فوزان الفوزان

عضو هيئة كبار العلماء وعضو اللجنة الدائمة للإفتاء

ترجمة

راجعه

محمد إسماعيل عبد الحكيم

أسرار الحق بن عبيد الله

## بدعت

تعريف - أقسام وأحكام

تقرئ  
محمد إسماعيل عبد الحكيم

تأليف  
فضيلة الشيخ صالح بن فوزان الفوزان

ترجمته  
أسرار الحق بن عبيد الله

أوردو



# بدعت

## تعریف - اقسام اور احکام

تالیف  
فضیلۃ الشیخ صالح بن فوزان الفوزانؒ

ترجمہ  
اسرار الحق عبید اللہ محمد اسماعیل عبد الحکیم  
نظر ثانی

دفتر تعاون برائے دعوت و ارشاد سلطانہ - ریاض  
زیر نگرانی

وزارت اسلامی امور و اوقاف و دعوت و ارشاد  
فون ۴۲۴۰۰۷۷ پوسٹ بکس نمبر ۹۲۶۷۵ ریاض ۱۱۶۶۳ - سویدی روڈ  
مملکت سعودی عرب

## حقوق الطبع محفوظة

الطبعة الأولى ١٤١٩ هـ - ١٩٩٩ م

ح) المكتب التعاوني للدعوة والإرشاد بسلطنة ، ١٤١٩ هـ

فهرسة مكتبة الملك فهد الوطنية أثناء النشر

الفوزان ، صالح الفوزان

البدعة - تعريفها - أنواعها - أحكامها / ترجمة أسرار الحق  
عبيد الله - الرياض .

٤٨ ص ؛ ١٢ × ١٧ سم

ردمك : ٩ - ٧١ - ٨٢٨ - ٩٩٦٠

(النص باللغة الأردنية)

١- البدع في الإسلام

أ- عبيد الله ، أسرار الحق (مترجم)

ب- العنوان

١٩/٤٠١٥

ديوي ٢١٢،٣

رقم الايداع ١٩/٤٠١٥

ردمك : ٩ - ٧١ - ٨٢٨ - ٩٩٦٠

## بسم اللہ الرحمن الرحیم

### مقدمہ

ہر قسم کی تعریف اس پروردگار جہاں کے لئے ہے جس نے ہمیں پیروی کا حکم دیا ہے اور بدعت سے روکا ہے اور اللہ تعالیٰ رحمت و سلامتی نازل فرمائے ہمارے نبی جناب محمد صلی اللہ علیہ وسلم پر جنہیں اس لئے بھیجا تاکہ ان کی اطاعت و فرمانبرداری کی جائے اور درود و سلام نازل ہو آپ کی آل پر اور آپ کے اصحاب اور تمام متبعین پر۔

آما بعد.....

بدعت کی اقسام اور اس سے باز رہنے کے بیان میں یہ چند فصلیں ہیں جن کے لکھنے میں اللہ اس کی کتاب اس کے رسول ائمہ مسلمین اور عام مسلمانوں کے لئے خیر خواہی کا جذبہ کار فرما ہے۔

## پہلی فصل

### بدعت کی تعریف، اقسام اور اس کے احکام

#### تعریف : لغوی تعریف

یہ بدع سے لیا گیا ہے جس کا معنی ہے کسی چیز کا ایسے طریقے پر ایجاد کرنا جس کی پہلے کوئی مثال نہ ہو اور اسی سے اللہ تعالیٰ کا یہ فرمان ہے :

﴿بَدِيعُ السَّمَاوَاتِ وَالْأَرْضِ﴾ (البقرة: ۱۱۷)

"یعنی ان کا ایجاد کرنے والا ایسے طریقے پر جس کی پہلے کوئی مثال نہیں ہے۔"

اور اللہ تعالیٰ کا یہ فرمان :

﴿قُلْ مَا كُنْتُ بِدْعًا مِّنَ الرُّسُلِ﴾ (الاحقاف: ۹)

"یعنی میں اللہ کی جانب سے بندوں کی طرف پیغام لانے والا پہلا انسان نہیں ہوں، بلکہ مجھ سے پہلے بہت سے رسول گذر چکے ہیں۔"

اور مثل ہے : ابتدع فلان بدعة یعنی اس نے ایسا طریقہ ایجاد کیا

ہے جسے اس سے پہلے کسی نے نہیں کیا ہے۔

## ابتداع و ایجاد کی دو قسمیں ہیں

۱- عادات میں ابتداع و ایجاد جیسے نئی نئی ایجادات - اور یہ جائز ہے اس لئے کہ عادات میں اصل اباحت ہے۔

۲- دین میں نئی چیز ایجاد کرنا یہ حرام ہے اس لئے کہ دین میں اصل توقیف ہے۔ رسول اللہ صلی اللہ علیہ وسلم نے ارشاد فرمایا :

"جس کسی نے ہمارے دین میں کسی ایسی نئی چیز کی ایجاد کی جو دین سے نہیں ہے تو وہ مردود ہے۔" (۱)

اور ایک دوسری روایت میں ہے کہ "جس نے کوئی ایسا کام کیا جو ہمارے دین کے طریقے پر نہیں ہے تو وہ مردود ہے۔" (۲)

## بدعت کی قسمیں

دین میں بدعت کی دو قسمیں ہیں۔

---

(۱) اس حدیث کو بخاری و مسلم نے روایت کیا ہے۔

(۲) یہ روایت صحیح مسلم کی ہے۔

پہلی قسم : ایسی بدعت جن کا تعلق قول و اعتقاد سے ہے جیسے جھمیہ ،  
معتزلہ ، رافضہ اور تمام گمراہ فرقوں کے اقوال و اعتقادات ۔

دوسری قسم : عبادتوں میں بدعت ، جیسے اللہ کی پرستش غیر مشروع  
عبادت سے کرنا اور اس کی چند قسمیں ہیں ۔

پہلی قسم : نفس عبادت ہی بدعت ہو جیسے کوئی ایسی عبادت ایجاد کر لی  
جائے جس کی شریعت میں کوئی بنیاد اور اصل نہ ہو ۔

مثلاً غیر مشروع نماز ، غیر مشروع روزہ یا غیر مشروع عیدیں جیسے  
عید میلاد وغیرہ ۔

دوسری قسم : جو مشروع عبادت میں زیادتی کی شکل میں ہو جیسے کوئی  
ظہر یا عصر کی نماز میں پانچویں رکعت زیادہ کر دے ۔

تیسری قسم : جو عبادت کی ادائیگی کے طریقوں میں ہو یعنی اسے غیر  
شرعی طریقے پر ادا کرے ، جیسے مشروع اذکار و دعائیں اجتماعی آواز اور  
خوش الحانی سے ادا کرنا ۔

اور جیسے اپنے آپ پر عبادت میں اتنی سختی برتنا کہ وہ سنت رسول اللہ  
صلی اللہ علیہ وسلم سے تجاوز کر جائے ۔

چوتھی قسم: جو مشروع عبادت کسی ایسے وقت کی تخصیص کی شکل میں ہو جسے شریعت نے خاص نہ کیا ہو۔ جیسے پندرہویں شعبان کی شب و روز نماز و روزے کے ساتھ خاص کرنا کیونکہ نماز و روزے اصلاً مشروع ہیں لیکن کسی وقت کے ساتھ خاص کرنے کے لئے دلیل کی ضرورت ہے۔

## بدعت کی تمام قسموں کا حکم دینی نقطہ نظر سے

دین میں ہر بدعت حرام اور باعث ضلالت و گمراہی ہے اس لئے کہ رسول اللہ صلی اللہ علیہ وسلم کا فرمان ہے :

"دین کے اندر تمام نئی پیدا کی ہوئی چیزوں سے بچو کیونکہ ہر نئی چیز بدعت ہے اور ہر بدعت گمراہی ہے۔" (۱)

اور رسول اللہ صلی اللہ علیہ وسلم کے اس فرمان کی وجہ سے بھی :

"مَنْ أَحْدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ"

اور ایک دوسری روایت میں ہے کہ :

"مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ"

(۱) یہ حدیث ابو داؤد اور ترمذی نے روایت کی ہے اور امام ترمذی نے اس کو "حسن

صحیح" کہا ہے۔



تو یہ حدیث اس بات پر دلالت کرتی ہے کہ دین میں ایجاد شدہ نئی چیز بدعت ہی ہے اور ہر بدعت گمراہی ہے اور وہ مردود ہے۔

اس کا مطلب یہ ہے کہ عبادات و اعتقادات میں بدعتیں حرام ہیں لیکن یہ حرمت بدعت کی نوعیت کی اعتبار سے مختلف ہے۔

بعض بدعتیں صراحتاً کفر ہیں، جیسے صاحب قبر سے تقرب حاصل کرنے کے لئے قبروں کا طواف کرنا اور ان پر زینچے اور نذر و نیاز پیش کرنا، ان سے مرادیں مانگنا اور فریاد رسی کرنا۔

یا جیسے غالی قسم کے جہمیوں و معتزلیوں کے اقوال۔

اور بعض بدعتیں وسائل شرک میں سے ہیں جیسے قبروں پر عمارتیں تعمیر کرنا اور وہاں نماز پڑھنا اور دعائیں مانگنا۔

بعض بدعتیں فسق اعتقادی ہیں جیسے خوارج، قدریہ اور مرجیہ کے اقوال اور شرعی دلیلوں کے مخالفان کے اعتقادات۔

اور بعض بدعتیں معصیت و نافرمانی کی ہیں جیسے شادی و بیاہ سے کنارہ کشی اور دھوپ میں کھڑے ہو کر روزہ رکھنے کی بدعت اور شہوت جماع ختم کرنے کی غرض سے خضی کرنے کی بدعت۔<sup>(۱)</sup>

---

(۱) شاطبی کی الاعتصام (۲/ ۳۷) دیکھئے

## تنبیہ

جس نے بدعت کی تقسیم اچھی اور بری بدعت سے کی ہے وہ غلطی و خطا پر ہے اور رسول اللہ صلی اللہ علیہ وسلم کی حدیث "فَإِنَّ كُلَّ بَدْعَةٍ ضَلَالَةٌ" کے برخلاف ہے۔

اس لئے کہ رسول اللہ صلی اللہ علیہ وسلم نے تمام بدعتوں پر گمراہی کا حکم لگایا ہے اور یہ صاحب کہتے ہیں کہ ہر بدعت گمراہی نہیں بلکہ کچھ بدعتیں ایسی ہیں جو نیک ہیں، اچھی ہیں۔

حافظ ابن رجب نے اپنی کتاب جامع العلوم والحکم میں رسول اللہ صلی اللہ علیہ وسلم کے اس فرمان "فَإِنَّ كُلَّ بَدْعَةٍ ضَلَالَةٌ" کی شرح کرتے ہوئے کہا کہ آپ کا مذکورہ فرمان ان جامع کلمات میں سے ہے جن سے کوئی چیز خارج نہیں ہے وہ اصول دین میں ایک عظیم اصل ہے اور رسول اللہ صلی اللہ علیہ وسلم کے فرمان : "مَنْ أَحْدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ" کی مشابہ ہے، لہذا جس نے بھی کوئی نئی چیز ایجاد کی اور دین کی طرف اس کی نسبت کی اور دین میں اس کی کوئی اصل مرجع نہیں ہے، تو وہ گمراہی ہے اور دین اس سے بری والگ ہے خواہ وہ

اعتقادی مسائل ہوں یا ظاہری و باطنی اعمال و اقوال ہوں۔<sup>(۱)</sup>

اور بدعت حسنہ کہنے والوں کے پاس کوئی حجت و دلیل نہیں ہے سوائے حضرت عمر رضی اللہ عنہ کے تراویح کے بارے میں اس قول کے کہ: "نِعْمَتِ الْبِدْعَةُ هَذِهِ" کیا ہی اچھی یہ بدعت ہے۔

ان لوگوں کا کہنا یہ بھی ہے کہ بہت ساری چیزیں ایسی روپذیر ہوئیں جن پر سلف نے کوئی نکیر نہیں کی ہے جیسے کتابی شکل میں قرآن کریم کا جمع کرنا اور حدیث کی کتابت و تدوین۔

تو اس کا جواب یہ ہے کہ یہ چیزیں ایسی ہیں جن کی شریعت میں اصل ہے، یہ نئی نہیں ہیں اور حضرت عمر رضی اللہ عنہ کا یہ فرمان "نِعْمَتِ الْبِدْعَةُ هَذِهِ" تو اس سے مراد لغوی بدعت ہے نہ کہ شرعی بدعت، پس شریعت میں جس کی اصل موجود ہے جس کی جانب رجوع کیا جاسکتا ہے تو جب اسے بدعت کہا جاتا ہے تو وہ لغوی بدعت مراد ہوتی ہے نہ کہ شرعی۔

اس لئے کہ شرعی طور پر بدعت وہ ہے جس کی شریعت میں کوئی اصل

---

(۱) جامع العلوم والحکم ص (۲۲۳)

نہ ہو جس کی جانب رجوع کیا جاسکے اور قرآن کریم ایک کتاب کی شکل میں جمع کرنے کی اصل شریعت میں موجود ہے اس لئے کہ نبی کریم صلی اللہ علیہ وسلم قرآن کریم لکھنے کا حکم فرماتے تھے لیکن متفرق طور پر لکھا تھا۔ صحابہ کرام رضی اللہ عنہم نے ایک مصحف میں حفاظت کی غرض سے اکٹھا کیا۔

اور تراویح رسول اللہ صلی اللہ علیہ وسلم نے صحابہ کرام کو چند راتیں پڑھائیں اخیر میں فرض ہونے کے خوف سے جماعت سے پڑھنا چھوڑ دیا تھا، صحابہ کرام رضی اللہ عنہم برابر اللہ کے رسول کی زندگی میں اور وفات کے بعد الگ الگ گروپ میں پڑھتے رہے یہاں تک کہ حضرت عمر رضی اللہ عنہ نے اپنے دور خلافت میں ایک امام کے پیچھے تمام لوگوں کو جمع کر دیا جیسے نبی کریم صلی اللہ علیہ وسلم کے پیچھے پڑھتے تھے اور یہ دین کے اندر کوئی بدعت نہیں ہے۔

اور کتابت حدیث کی بھی شریعت میں اصل ہے اس لئے کہ نبی کریم صلی اللہ علیہ وسلم نے بعض صحابہ کرام رضی اللہ عنہم کو بعض حدیثیں لکھنے کی اجازت مرحمت فرمائی تھی اور عمومی طور پر آپ کے زمانے میں اس کے لکھنے کی ممانعت تھی اس ڈر سے کہ کہیں قرآن کے ساتھ خلط ملط نہ

ہو جائے۔

لیکن جب آپ کی وفات ہو گئی تو یہ خطرہ ٹل گیا کیوں کہ قرآن کریم مکمل ہو گیا اور آپ کی وفات سے پہلے ہی محفوظ کر لیا گیا۔

تو اس کے بعد مسلمانوں نے سنت کو ضیاع سے بچانے کی غرض سے اس کی تدوین شروع کی۔

اللہ تعالیٰ انہیں اسلام اور مسلمانوں کی طرف سے بہترین بدلہ دے  
اس لئے کہ انہوں نے اپنے رب کی کتاب اور نبی صلی اللہ علیہ وسلم کی  
سنت ضائع ہونے اور خلط ملط کرنے والوں کے کھیل سے محفوظ رکھا۔

## دوسری فصل

# مسلمانوں کی زندگی میں بدعتوں کا ظہور اور اس کے اسباب

اولاً : مسلمانوں کی زندگی میں بدعتوں کا ظہور اس کے تحت دو مسئلے ہیں۔

### پہلا مسئلہ : بدعتوں کے ظہور کا وقت

شیخ الاسلام ابن تیمیہ نے فرمایا کہ معلوم ہونا چاہیے کہ عام بدعتیں جن کا تعلق علوم و عبادات سے ہے یہ خلفائے راشدین کے آخری دور خلافت میں رونما ہوئیں جیسے کہ نبی کریم صلی اللہ علیہ وسلم نے اس کی خبر دی ہے آپ نے فرمایا :

"مَنْ يَعِشْ مِنْكُمْ بَعْدِي فَسَيَرِىْ اِخْتِلَافًا كَثِيْرًا فَعَلَيْكُمْ بِسُنَّتِيْ وَسُنَّةِ الْخُلَفَاءِ الرَّاشِدِيْنَ مِنْ بَعْدِي" - (۱)

---

(۱) مجموع الفتاوی (۱۰/۳۵۴)

"تم میں سے جو لوگ میرے بعد زندہ رہیں گے وہ بہت زیادہ اختلافات دیکھیں گے تو تم لوگ میری سنت اور میرے بعد خلفاء راشدین کی سنت کو لازم کر لو اور اسی پر جے رہو۔"

تو سب سے پہلے انکار تقدیر، انکار عمل، تشیع اور خوارج کی بدعتیں ظاہر ہوئیں یہ بدعتیں دوسری صدی ہجری میں رونما ہوئیں جبکہ صحابہ کرام رضی اللہ عنہم موجود تھے انہوں نے ان بدعتیوں پر گرفت کی۔ پھر اعتزال کی بدعت ظاہر ہوئی اور مسلمانوں میں طرح طرح کے فتنے ظاہر ہوئے۔

پھر خیالات میں اختلاف پیدا ہوا بدعات اور نفس پرستی کی جانب میلان ہوا۔

صوفیت اور قبروں پر تعمیر کی بدعتیں بہترین زمانوں کے گذر جانے کے بعد ظاہر ہوئیں اور ایسے ہی جوں جوں وقت گزر تا گیا قسم قسم کی بدعتیں بڑھتی رہیں۔

**دوسرا مسئلہ : بدعتوں کے ظاہر ہونے کی جگہیں**

اسلامی ممالک بدعتوں کے ظاہر ہونے میں مختلف ہیں۔

شیخ الاسلام ابن تیمیہ نے کہا ہے کہ : وہ بڑے بڑے شہر جہاں صحابہ

کرام رضی اللہ عنہم نے سکونت اختیار کی اور جن سے علم و ایمان کی قندیلیں روشن ہوئیں، پانچ ہیں۔

دونوں حرم (یعنی مکہ و المدینہ) دونوں عراق (یعنی بصرہ و کوفہ) اور شام۔ انہیں جگہوں سے قرآن و حدیث، فقہ و عبادت اور دیگر اسلامی امور کی کرنیں پھوٹیں اور بحر مدینہ نبویہ کے انہیں شہروں سے اعتقادی بدعتیں نکلیں۔

کوفہ سے شیعیت و ارجاء کی ابتدا ہوئی جو بعد میں دیگر شہروں میں پھیلی اور بصرہ سے قدریت و اعتزال اور غلط و فاسد عبادتوں کا ظہور ہوا جو بعد میں دوسرے شہروں میں پھیلی اور شام ناصیت اور قدریت کا گڑھ تھا، یہی جہیت تو اس کا ظہور خراسان کی جانب سے ہوا اور یہ سب سے بری بدعت ہے۔

بدعتوں کا ظہور شہر نبوی سے دوری کے اعتبار سے ہوا اور جب حضرت عثمان رضی اللہ عنہ کی شہادت کے بعد فرقہ بندی ہوئی تو حروری بدعت کا ظہور ہوا، لیکن مدینہ نبویہ ان بدعتوں کے ظہور سے محفوظ تھا اگرچہ وہاں بھی کچھ ایسے لوگ تھے جو دلوں میں بدعات چھپائے ہوئے تھے مگر اہل مدینہ کے نزدیک وہ ذلیل و رسوا تھے، کیونکہ مدینہ میں قدریہ وغیرہ کی



ایک جماعت تھی لیکن یہ لوگ ذلیل و مغلوب تھے، اس کے برخلاف کوفہ میں شیعیت دار جاء، بصرہ میں اعتزال و زاہدوں کی بدعتیں اور شام میں اہل بیت سے براءت کا اظہار تو یہ چیزیں ان مقامات پر ظاہر باہر تھیں۔

نبی کریم صلی اللہ علیہ وسلم سے صحیح حدیث میں ثابت ہے کہ دجال مدینہ میں داخل نہیں ہوگا، اور وہاں امام مالک کے شاگردوں کے زمانے تک علم و ایمان ظاہر و غالب رہا اور یہ لوگ چوتھی صدی ہجری کے ہیں۔

رہے تین بہترین صدیوں کے زمانے تو ان میں مدینہ نبویہ میں قطعی طور پر کوئی بدعت ظاہر نہیں ہوئی تھی اور نہ ہی دین کے اعتقادی امور میں کوئی بدعت یہاں سے دوسرے شہروں کی طرح نکلی۔<sup>(۱)</sup>

### ثانیاً: بدعتوں کے ظہور کے اسباب

بلاشبہ کتاب و سنت پر مضبوطی سے جبنے ہی میں بدعت و گمراہی میں پڑنے سے نجات ہے۔ اللہ تعالیٰ کا فرمان ہے :

﴿وَ اَنَّ هٰذَا صِرَاطِيْ مُسْتَقِيْمًا فَاتَّبِعُوْهُ وَلَا تَتَّبِعُوْا السُّبُلَ فَتَفَرَّقَ بِكُمْ عَنْ سَبِيْلِهِ﴾ (سورة الانعام : ۱۵۳)

(۱) مجموع الفتاوی (۲۰/۳۰۰)

"اور یہی میرا راستہ سیدھا ہے اسی کی پیروی کرو اور دیگر راستوں کی پیروی نہ کرو جو تمہیں اس کے راستے سے جدا کر دیں۔"

نبی کریم صلی اللہ علیہ وسلم نے اس کو حضرت عبداللہ بن مسعود رضی اللہ عنہ کی روایت میں واضح کر دیا ہے۔ آپ نے فرمایا: رسول اللہ صلی اللہ علیہ وسلم نے ہمارے سامنے ایک لکیر کھینچی اور فرمایا کہ یہ اللہ کا راستہ ہے پھر اس کے دائیں و بائیں چند لکیریں کھینچی اور فرمایا یہ بہت سارے راستے ہیں اور ان میں سے ہر ایک راستے پر شیطان ہے جو اپنی جانب بلا رہا ہے پھر آپ نے یہ آیت تلاوت فرمائی:

﴿وَ أَنْ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ذَلِكُمْ وَصَّاكُمْ بِهِ لَعَلَّكُمْ تَتَّقُونَ﴾  
(سورۃ الانعام: ۱۵۳)<sup>(۱)</sup>

"اور یہ کہ یہ دین میرا راستہ ہے جو مستقیم ہے سو اس راہ پر چلو اور دوسری راہوں پر مت چلو کہ وہ راہیں تم کو اللہ کی راہ سے جدا کر دیں گی اس کا تم کو اللہ تعالیٰ نے تاکید حکم دیا ہے تاکہ تم پر ہیزگاری اختیار کرو۔"

(۱) امام احمد، ابن حبان اور حاکم وغیرہ نے اس حدیث کی روایت کی ہے۔

پس جو بھی کتاب و سنت سے روگردانی کرے گا تو اسے گمراہ کن راستے اور نئی نئی بدعتیں اپنی جانب کھینچ لیں گی بدعتوں کے ظہور کے اسباب کا خلاصہ درج ذیل امور میں پیش کیا جاتا ہے۔

دینی احکام سے لاعلمی و جہالت، خواہشات کی پیروی، آراء و اشخاص کے لئے عصیت برتنا، کافروں کی مشابہت اختیار کرنا اور ان کی تقلید کرنا۔

ان اسباب کو قدرے تفصیل سے بیان کریں گے۔

**پہلا سبب : دینی احکام سے لاعلمی و جہالت**

جوں جوں زمانہ گذرتا گیا اور لوگ آثار رسالت سے دور ہوتے گئے، علم کم ہوتا رہا اور جہالت عام ہوتی گئی جیسا کہ اس کی خبر نبی کریم صلی اللہ علیہ وسلم نے اپنے اس حدیث میں دی ہے :

"تم میں سے زندہ رہنے والا شخص بہت سارے اختلافات دیکھے گا۔" (۱)

---

(۱) اس حدیث کو ابو داؤد اور ترمذی نے روایت کیا ہے اور امام ترمذی نے "حسن صحیح"

کہا ہے۔

اور اپنے اس فرمان میں بھی :

"کہ اللہ تعالیٰ علم بندوں سے چھین کر نہیں ختم کرے گا بلکہ علماء کو ختم کر کے علم ختم کرے گا یہاں تک کہ جب کسی عالم کو زندہ نہیں چھوڑے گا تو لوگ جاہلوں کو رؤساء بنالیں گے اور یہ لوگ مسئلہ پوچھے جانے پر بغیر علم کے فتویٰ دیں گے تو خود بھی گمراہ ہوں گے اور دوسروں کو بھی گمراہ کریں گے۔" (۱)

تو علم اور علماء ہی بدعت کا منہ توڑ جواب دے سکتے ہیں اور جب علم و علماء ہی کا فقدان ہو جائے تو بدعت کے پھلنے پھولنے اور بدعتیوں کے سرگرم ہونے کے مواقع میسر ہو جاتے ہیں۔

### دوسرا سبب : خواہشات کی پیروی

جو کتاب و سنت سے اعراض کرے گا وہ اپنے خواہشات کی پیروی کرے گا جیسے اللہ تعالیٰ کا فرمان ہے :

---

(۱) جامع بیان العلم و فضلہ (۱/۱۸۰) اور اس کی اصل صحیحین میں ہے اور عبد اللہ بن

عمر و بن العاص نے روایت کیا ہے۔

﴿فَإِنْ لَّمْ يَسْتَجِيبُوا لَكَ فَاعْلَمْ أَنَّمَا يَتَّبِعُونَ أَهْوَاءَ هُمْ وَمَنْ أَضَلُّ مِمَّنْ اتَّبَعَ هَوَاهُ بِغَيْرِ هُدًى مِنَ اللَّهِ﴾ (سورة القصص: ۵۰)

"اگر یہ تیری نہ مانیں تو تو یقین کر لے کہ یہ صرف اپنی خواہش کی پیروی کر رہے ہیں اور اس سے بڑھ کر بہکا ہوا کون ہے؟ جو اپنی خواہش کے پیچھے پڑا ہوا ہو بغیر اللہ کی رہنمائی کے۔"

اور فرمایا :

﴿أَفَرَأَيْتَ مَنْ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ وَجَعَلَ عَلَىٰ بَصَرِهِ غِشَاوَةً فَمَنْ يَهْدِيهِ مِنْ بَعْدَ اللَّهِ﴾ (سورة الجاثیہ: ۲۳)

"کیا آپ نے اسے بھی دیکھا جس نے اپنی خواہش نفس کو اپنا معبود بنا رکھا ہے اور باوجود سمجھ بوجھ کے اللہ نے اسے گمراہ کر دیا ہے اور اس کے کان اور دل پر مہر لگا دی ہے اور اس کی آنکھ پر بھی پردہ ڈال دیا ہے اب ایسے شخص کو اللہ کے بعد کون ہدایت دے سکتا ہے۔"

اور یہ بدعتیں اتباع خواہشات کی پیداوار ہیں۔

تیسرا سبب : مخصوص لوگوں کی رائے کیلئے تعصب برتنا

کسی کی رائے کی طرف داری کرنا یہ انسان اور دلیل کی پیروی و معرفت حق کے درمیان بہت بڑی رکاوٹ ہے اللہ تعالیٰ کا فرمان ہے :

﴿وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ آبَاءَنَا﴾ (سورة البقرة : ۱۷۰)

"اور ان سے جب کہا جاتا ہے کہ اللہ تعالیٰ کی اتاری ہوئی کتاب کی تابعداری کرو تو جواب دیتے ہیں کہ ہم تو اس طریقے کی پیروی کریں گے جس پر ہم نے اپنے باپ دادا کو پایا ہے۔"

اور آج کل یہی حالت متعصبین کی ہے خواہ وہ مذاہب و صوفیت کے بعض پیروکار ہوں یا قبوری حضرات جب انہیں کتاب و سنت کی پیروی اور ان دونوں کی مخالف چیزوں کو چھوڑنے کو کہا جاتا ہے تو یہ حضرات اپنے مذاہب، مشائخ اور آباؤ اجداد کو دلیل بناتے اور بطور حجت پیش کرتے ہیں۔

چوتھا سبب : کافروں سے مشابہت اختیار کرنا

کافروں سے مشابہت سب سے زیادہ بدعتوں میں مبتلا کرنے والی

چیزوں میں سے ہے جیسا کہ ابوداؤد لیشی کی حدیث میں ہے وہ کہتے ہیں کہ ہم اللہ کے رسول صلی اللہ علیہ وسلم کے ساتھ حنین کی طرف نکلے اور ہمارے کفر کا زمانہ ابھی قریب ہی تھا مشرکوں کے لئے ایک بیری کا درخت تھا جہاں یہ لوگ ٹھہرتے تھے اور جس کے ساتھ اپنے ہتھیار لٹکاتے تھے جسے ذات انواط کہا جاتا تھا، تو ہمارا گذر بیری کے درخت کے پاس سے ہوا ہم لوگوں نے کہا کہ اے اللہ کے رسول ہمارے لئے بھی ذات انواط بنا دیجئے جیسا ان کے لئے ذات انواط ہے، رسول اللہ صلی اللہ علیہ وسلم نے تعجب کرتے ہوئے اللہ اکبر، یہی سنیتیں ہیں کہا، اس ذات کی قسم جس کے ہاتھ میں میری جان ہے تم لوگوں نے ویسے ہی کہا ہے جیسے کہ بنی اسرائیل نے حضرت موسیٰ سے کہا تھا :

﴿اجْعَلْ لَنَا إِلَهًا كَمَا لَهُمْ ءَالِهَةٌ قَالَ إِنَّكُمْ قَوْمٌ

تَجْهَلُونَ﴾ (سورة الأعراف: ۱۳۸)

"ہمارے لئے بھی ایک معبود ایسا ہی مقرر کر دیجئے جیسے ان کے یہ

معبود ہیں آپ نے فرمایا کہ واقعی تم لوگوں میں بڑی جہالت ہے۔"

تم لوگ اپنے سے پہلے لوگوں کے طریقے ضرور اختیار کرو گے۔<sup>(۱)</sup>

---

(۱) اس حدیث کو امام ترمذی نے روایت کیا ہے اور صحیح کہا ہے۔

اس حدیث میں واضح بیان ہے کہ کفار کی مشابہت ہی نے بنی اسرائیل اور بعض صحابہ کو اس بات پر ابھارا کہ وہ اپنے نبی سے ایسا غلط مطالبہ کریں کہ وہ ان کے لئے اللہ کو چھوڑ کر ایک ایسا معبود مقرر کر دیں جس کی وہ پرستش کریں اور اس سے تبرک حاصل کریں۔

اور یہی آج حقیقت میں ہو رہا ہے اس لئے کہ اکثر مسلمانوں نے شرک و بدعت کے ارتکاب میں کافروں کی روش اپنائی ہوئی ہے جیسے برتھ ڈے منانا، مخصوص اعمال کے لئے دنوں اور ہفتوں کی تعیین، یادگاری چیزوں اور دینی مناسبتوں سے جلسے جلوس منعقد کرنا، یادگاری تصویریں و مجسمے قائم کرنا، ماتم کی محفلیں منعقد کرنا، جنازے کی بدعتیں اور قبروں پر تعمیر وغیرہ۔



## تیسری فصل

بدعتیوں کے سلسلے میں امت مسلمہ کا موقف اور  
ان کی تردید میں اہل سنت و جماعت کا طریقہ کار  
بدعتیوں کے سلسلے میں اہل سنت و جماعت کا موقف :

اہل سنت و جماعت ہمیشہ سے بدعتیوں کی تردید اور ان کی بدعتوں پر  
نکیر کرتے رہے ہیں اور انہیں اسے کرنے سے منع کرتے رہے ہیں اس  
کی چند مثالیں آپ کے سامنے پیش کی جا رہی ہیں۔

۱۔ ام درداء سے روایت ہے وہ کہتی ہیں کہ ابو الدرداء میرے پاس  
غصے کی حالت میں آئے، میں نے پوچھا کیا بات ہے؟ انہوں نے کہا کہ  
اللہ کی قسم میں ان لوگوں میں محمد صلی اللہ علیہ وسلم کے دین سے کچھ  
نہیں جانتا ہوں سوائے اس کے یہ تمام لوگ نماز پڑھتے ہیں۔<sup>(۱)</sup>

۲۔ عمرو بن یحییٰ سے روایت ہے وہ کہتے ہیں کہ میں نے اپنے والد سے

---

(۱) امام بخاری نے اس کو روایت کیا ہے۔

سنا وہ اپنے والد سے روایت کرتے ہوئے کہتے ہیں کہ ہم لوگ عبد اللہ بن مسعود رضی اللہ عنہ کے دروازے پر صبح کی نماز سے پہلے بیٹھے ہوئے تھے کہ جب وہ باہر نکلیں تو ہم سبھی لوگ ان کے ساتھ مسجد چلیں اتنے میں ابو موسیٰ اشعری رضی اللہ عنہ آئے اور کہا کہ کیا ابھی تک ابو عبد الرحمن نہیں نکلے؟ ہم نے کہا کہ نہیں تو وہ بھی ان کے نکلنے تک بیٹھ گئے جب وہ نکلے تو ہم سبھی لوگ کھڑے ہو گئے ابو موسیٰ نے کہا کہ اے ابو عبد الرحمن میں نے ابھی مسجد میں ایک ایسی چیز دیکھی ہے جو مجھے بہت ناگوار گذری اور الحمد للہ خیر ہی دیکھی ہے انہوں نے پوچھا وہ کیا ہے؟ انہوں نے جواب دیا کہ اگر رہیں گے تو آپ بھی دیکھ لیں گے، انہوں نے کہا کہ میں نے مسجد میں کچھ لوگوں کو حلقہ لگا کر بیٹھے ہوئے دیکھا وہ نماز کی انتظار میں تھے ہر حلقے میں ایک آدمی تھا اور ان کے ہاتھ میں کنکریاں تھیں جب وہ کہتا کہ سوبار اللہ اکبر کہو تو سب لوگ سوبار اللہ اکبر کہتے اور جب وہ کہتا کہ سوبار لا إله إلا اللہ کہو تو وہ سوبار لا إله إلا اللہ کہتے، جب وہ کہتا کہ سوبرتبہ سبحان اللہ کہو تو وہ سوبرتبہ سبحان اللہ کہتے۔

انہوں نے کہا کیوں نہیں تم نے انہیں اپنی گناہوں کو شمار کرنے کو کہا اور تم ضمانت لے لیتے کہ تمہاری کوئی بھی نیکی ضائع نہیں ہوگی۔

پھر وہ چلے ہم بھی ان کے ساتھ چل پڑے یہاں تک کہ ان حلقوں میں سے ایک حلقے کے پاس آکر کھڑے ہوئے اور کہا یہ کیا میں تمہیں کرتے ہوئے دیکھ رہا ہوں؟ تو انہوں نے جواب دیا کہ اے ابو عبد الرحمن کنکریاں ہیں جن سے ہم تکبیر و تہلیل، تسبیح اور تحمید کا شمار کرتے ہیں عبد اللہ بن مسعود رضی اللہ عنہ نے کہا کہ تم لوگ اپنی اپنی خطائیں شمار کرو میں تمہارے لئے اس بات کی ضمانت لیتا ہوں کہ تمہاری کوئی نیکی برباد نہیں ہوگی۔ اے امت محمد تمہاری تباہی و بربادی ہو کتنی جلدی تمہاری ہلاکت آگئی یہ صحابہ کرام کی جماعت موجود ہے، یہ نبی کریم صلی اللہ علیہ وسلم کے کپڑے ابھی بوسیدہ نہیں ہوئے اور نہ ہی آپ کے برتن ٹوٹے۔

اس ذات کی قسم جس کے ہاتھ میں میری جان ہے کیا تم لوگ ایسے طریقے پر ہو جو محمد صلی اللہ علیہ وسلم کے طریقے سے زیادہ بہتر ہے یا گمراہی کے دروازے کھولنے والے ہو۔

تو ان لوگوں نے کہا کہ اللہ کی قسم! اے ابو عبد الرحمن ہمارا مقصد صرف خیر کا ہی ہے انہوں نے کہا کہ کتنے خیر کے متلاشی اسے ہر گز نہیں پاسکتے ہیں، رسول اللہ صلی اللہ علیہ وسلم نے ہم کو ایک حدیث سنائی

کہ "ایک قوم قرآن مجید پڑھے گی لیکن وہ ان کے حلق سے نیچے نہیں اترے گا" اور اللہ کی قسم مجھے معلوم نہیں ہے ہو سکتا ہے کہ وہ زیادہ تر تمہیں میں سے ہوں یہ کہہ کر وہاں سے واپس چلے گئے۔

عمر بن سلمہ کہتے ہیں کہ ہم نے انہیں نہروان کے دن دیکھا کہ وہ خوارج کے ساتھ ہم سے نیزہ زنی کر رہے تھے۔<sup>(۱)</sup>

۳۔ ایک آدمی حضرت امام مالک بن انس رحمہ اللہ علیہ کے پاس آکر کہنے لگا کہ میں کہاں سے احرام باندھوں؟ تو آپ نے جواب دیا کہ اس میقات سے جو رسول اللہ صلی اللہ علیہ وسلم نے مقرر کی ہے وہاں سے احرام باندھو، آدمی نے کہا کہ اگر اس سے دور سے احرام باندھوں تو؟ امام مالک نے کہا کہ یہ میں اچھا نہیں سمجھتا تو اس آدمی نے کہا کہ اس میں آپ کیا برا سمجھتے ہیں؟ انہوں نے کہا کہ تمہارے فتنے میں پڑنے کا مجھے خوف ہے اس آدمی نے کہا کہ خیر کے زیادہ چاہنے میں کیا فتنہ ہو سکتا ہے تو امام مالک نے جواب دیا کہ اللہ تعالیٰ فرماتا ہے :

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾ (سورۃ النور: ۶۳)

(۱) اس کو امام دارمی نے روایت کیا ہے۔

"سنو جو لوگ حکم رسول کے مخالفت کرتے ہیں انہیں ڈرتے رہنا چاہیئے کہ کہیں ان پر کوئی زبردست آفت نہ آپڑے یا انہیں دردناک عذاب نہ پہنچے۔"

اور کون فتنہ اس سے بڑا ہو سکتا ہے کہ تم نے اپنے آپ کو ایسے فضل کے ساتھ خاص کیا جو رسول اللہ صلی اللہ علیہ وسلم کے ساتھ خاص نہیں تھا۔<sup>(۱)</sup>

یہ چند نمونے ہیں اور اللہ کے فضل و کرم سے ہر زمانے میں علماء کرام بدعتیوں کی نکیر کرتے رہے ہیں۔

### بدعتیوں کی تردید میں اہل سنت و جماعت کا طریقہ کار

اس سلسلے میں ان کا طریقہ کتاب و سنت پر مبنی ہے اور یہی طریقہ مقنع اور مسکت ہے وہ اس طرح کہ بدعتیوں کے شبہات پیش کرنے کے بعد اس کا توڑ پیش کرتے ہیں اور سنتوں پر کار بند رہنے، بدعات و محدثات سے باز رہنے کے وجوب پر کتاب و سنت سے دلیلیں پیش کرتے ہیں اور

---

(۱) اس واقعہ کو ابو شامہ نے: "الباعث علی انکار البدع والحوادث" ص (۱۴) میں ابو بکر خلال سے نقل کیا ہے۔

اسی سلسلے میں بیسٹار کتابیں تالیف کی ہیں اور ایمان و عقیدہ کے باب میں شیعہ، خوارج، جہمیہ، معتزلہ اور اشاعرہ کے مبتدعانہ اقوال پر کتب عقیدہ میں تردید کی ہیں۔

اور اس بارے میں خاص تالیفات بھی کی ہیں جیسا کہ امام احمد نے جہمیہ کی تردید میں کتاب تالیف کی ہے اور دیگر ائمہ جیسے عثمان بن سعید الدارمی اور شیخ الاسلام ابن تیمیہ و آپ کے شاگرد علامہ ابن القیم اور شیخ الاسلام محمد بن عبد الوہاب وغیرہم نے ان تمام فرقوں نیز قبوریوں اور صوفیوں کی تردید میں کتابیں لکھیں۔

البتہ خاص بدعتیوں کی تردید میں کتابیں تو وہ بہت زیادہ ہیں ان میں چند کا ذکر بطور مثال کیا جاتا ہے۔

## پرانی کتابوں میں سے

۱۔ امام شافعی کی کتاب: "الاعتصام"

۲۔ شیخ الاسلام ابن تیمیہ کی کتاب: "اقتضاء الصراط المستقیم" جس کا

بہت بڑا حصہ بدعتیوں کی روپر مشتمل ہے۔

۳۔ ابن وضاح کی کتاب: "انکار البدع والحوادث"

۴- طرطوشی کی کتاب : "الحوادث والبدع"

۵- ابوشامہ کی کتاب : "الباعث علی انکار البدع والحوادث"

۶- شیخ الاسلام ابن تیمیہ کی کتاب : "منہاج السنۃ النبویۃ فی الرد علی

الرافضۃ والقدریۃ"

## جدید کتابوں میں سے

۱- شیخ علی بن محفوظ کی کتاب : "الابداع فی مضار الابتداع"

۲- شیخ محمد بن احمد الشقیری الحوادی کی کتاب : "السنن والمبتدعات

المتعلقۃ بالاذکار والصلوات"

۳- سماحۃ الشیخ عبدالعزیز بن باز کی کتاب : "التحذیر من البدع"

اور الحمد للہ مسلسل مسلم علماء کرام بدعتوں پر نکیر کرتے اور بدعتیوں کی

تردید روزنامے و ماہنامے اخبار و پرچے، ریڈیو، ٹیلیوژن و جمعہ کے

خطبوں، ندوات و تقریروں میں کرتے رہتے ہیں۔ جس کا مسلمانوں کو

دینی تحفظ فراہم کرنے، بدعتوں اور بدعتیوں کو ختم کرنے میں بہت اہم

کردار و اثر رہتا ہے۔

## چوتھی فصل

### عصر حاضر کی بدعتوں کے چند نمونے

دور حاضر کی بدعتیں تاخر زمانہ قلت علم، بدعات و خرافات کی طرف دعوت دینے والوں کی کثرت اور بمصداق فرمان رسول صلی اللہ علیہ وسلم:

"لَتَتَّبِعَنَّ سَنَنَ مَنْ كَانَ قَبْلَكُمْ"

"عادات و تقالید میں کفار سے مشابہت سرایت کر جانے کی وجہ سے بہت زیادہ ہیں۔"

انہیں بدعتوں میں سے چند درج ذیل ہیں۔

۱۔ محفل عید میلاد النبی صلی اللہ علیہ وسلم۔

۲۔ مقامات، نشانات اور مردوں وغیرہ سے تبرک حاصل کرنا۔

۳۔ عبادات اور تقرب الی اللہ کی بدعتیں۔

۱۔ ربیع الاول میں میلاد النبی کی مناسبت سے جشن منانا

اور اسی میں سے محفل میلاد النبی منعقد کر کے نصاریٰ کی مشابہت

اختیار کرنا ہے، نادان مسلمان یا گمراہ کن علماء رسول اللہ صلی اللہ علیہ وسلم



کی پیدائش کی مناسبت سے ہر سال ربیع الاول میں محفلیں منعقد کرتے ہیں، بعض اس محفل کا انعقاد مسجدوں میں کرتے ہیں اور بعض گھروں یا اس غرض سے بنی مخصوص جگہوں میں کرتے ہیں، جس میں عوام کی ایک بڑی تعداد حاضر ہوتی ہے اور یہ کام نصاریٰ کی مشابہت میں کرتے ہیں، اس لئے کہ انہوں نے عیسیٰ علیہ السلام کی محفل میلاد کی بدعت ایجاد کی ہے۔ اور اکثر و بیشتر یہ محفلیں بدعت اور نصاریٰ کی مشابہت کے ساتھ شرکیات و منکرات سے بھی خالی نہیں ہوتیں جیسے ان قصیدوں کا پڑھنا جس میں اللہ کو چھوڑ کر رسول اللہ صلی اللہ علیہ وسلم کو پکارنے اور آپ سے فریاد رسی کرنے کی حد تک غلو ہو جبکہ رسول اللہ صلی اللہ علیہ وسلم نے اپنی مدح میں غلو کرنے سے منع فرمایا ہے۔ آپ کا فرمان ہے :

"تم لوگ میرے بارے میں غلو مت کرنا جیسا کہ نصاریٰ نے ابن مریم کے سلسلے میں غلو کیا ہے بلکہ میں ایک بندہ ہوں تو تم لوگ اللہ کا بندہ اور اس کا رسول ہی کہو۔" (۱)

الاطراء کی معنی ہیں مدح میں غلو و حد سے تجاوز کرنا۔

---

(۱) بخاری و مسلم نے اس حدیث کو روایت کیا ہے۔

اور بسا اوقات ان لوگوں کا یہ بھی اعتقاد ہوتا ہے کہ رسول اللہ صلی اللہ علیہ وسلم ان محفلوں میں حاضر ہوتے ہیں۔

ان محفلوں میں اجتماعی شکل میں خوش الحانی سے گانے، ڈھول بجانے، اس کے علاوہ صوفیاء کے ایجاد کردہ ورد کرنے کی دیگر برائیاں بھی ہوتی ہیں۔

اور کبھی کبھی ان محفلوں میں مردوں عورتوں کا اختلاط بھی ہوتا ہے جو فتنے کا باعث ہوتا ہے اور بدکاری میں ملوث ہونے کا داعی بن جاتا ہے۔ حتیٰ کہ یہ محفلیں اگر ان ممنوعہ چیزوں سے خالی بھی ہوں اور صرف اجتماع، کھانے پینے اور خوشی کے اظہار پر ہی مبنی ہوں جیسا کہ ان لوگوں کا کہنا ہے تب بھی یہ ایک نئی ایجاد کردہ بدعت ہے۔

"اور دین میں نئی ایجاد کی ہوئی چیز بدعت ہے اور ہر بدعت گمراہی ہے۔"

نیز یہ اس کی ترقی کا وسیلہ ہے جس میں وہی برائیاں پیدا ہوں گی جو دیگر محفلوں میں ہو ا کرتی ہیں۔

اور ہم نے اس کو بدعت کہا ہے اس لئے کہ قرآن و حدیث میں اس کوئی دلیل و اصل نہیں ہے اور نہ ہی سلف صالحین کے عمل سے ثابت

ہے اور نہ ہی اس کا وجود بہترین زمانوں میں تھا، اس کا وجود تاخیر سے چوتھی صدی ہجری کے بعد ہوا، فاطمی شیعوں نے اس کی ایجاد کی۔

امام ابو حفص تاج الدین فاکہانی رحمۃ اللہ علیہ فرماتے ہیں: مبارکیوں کی ایک جماعت نے اس اجتماع کے بارے میں بار بار یہ سوال کیا ہے جسے بعض لوگ ماہ ربیع الاول میں میلاد النبی کے نام سے کرتے ہیں تو کیا دین میں اس کی کوئی اصل ہے؟ جس کے بارے انہوں نے واضح جواب طلب کیا ہے۔

تو اللہ کی توفیق سے میں نے جواب میں کہا: کتاب و سنت میں اس میلاد کی مجھے کوئی دلیل معلوم نہیں ہے اور نہ ہی اسے منعقد کرنا امت کے ان علماء میں سے کسی سے نقل کیا جاتا ہے جو دین میں قدوہ ہیں اور متقدمین کی نقش قدم پر چلنے والے ہیں بلکہ یہ ایک ایسی بدعت ہے جسے بیکار لوگوں نے ایجاد کیا ہے اور ایک خواہش نفس ہے جس سے حرام خورمالدار ہو گئے۔

اور شیخ الاسلام ابن تیمیہ رحمۃ اللہ علیہ فرماتے ہیں: اور ایسے ہی وہ چیزیں ہیں جو بعض لوگ گھڑ کر مناتے ہیں یا میلاد عیسیٰ علیہ السلام میں نصاریٰ کی مشابہت کرتے ہوئے اور یا نبی صلی اللہ علیہ وسلم کی محبت اور

تعظیم میں آپ کی عید میلاد مناتے ہیں، حالانکہ آپ کی تاریخ پیدائش میں لوگوں کا اختلاف ہے کیونکہ اسے سلف کرام نے نہیں کیا ہے اگر اس کا کرنا محض خیر ہو تاتیا کرنا رائج ہوتا تو سلف صالحین رضی اللہ عنہم ہم سے زیادہ اس کے حقدار ہوتے، کیونکہ وہ لوگ ہم سے زیادہ نبی کریم صلی اللہ علیہ وسلم سے محبت اور تعظیم کرنے والے تھے اور وہ لوگ خیر کے زیادہ حریص تھے اور نبی کریم صلی اللہ علیہ وسلم کی محبت اور تعظیم آپ کی متابعت و فرمانبرداری، نیز آپ کے حکم کی پیروی، آپ کی سنت کی احیاء ظاہری و باطنی طور پر، آپ کی دعوت کو عام کرنے اور اس پر دل ہاتھ اور زبان سے جہاد کرنے ہی میں ہے، کیونکہ یہی طریقہ مہاجرین و انصار کے سابقین اولین کا ہے اور ان لوگوں کا بھی ہے جنہوں نے اچھائی کے ساتھ ان کی پیروی کی۔<sup>(۱)</sup>

اور اس بدعت کے انکار میں نئی اور پرانی کتابیں و رسائل لکھی گئیں اور یہ بدعت و مشابہت ہونے کے ساتھ ساتھ دیگر میلادوں کے قائم کرنے کی طرف لے جاتی ہے، جیسے دلیوں، مشائخ اور بڑے بڑے

---

(۱) اقتضاء الصراط المستقیم (۲/ ۶۱۵) تحقیق دکتور ناصر العقل

قائدین کی میلاد منعقد کرنا جس سے بہت زیادہ برائیوں کے دروازے کھلیں گے۔

## ۲۔ مقامات، نشانات اور زندہ و مردہ آدمیوں سے تبرک حاصل کرنا۔

تبرک کا معنی ہے برکت طلب کرنا اور کسی چیز میں بھلائی، بھلائی میں زیادتی ثابت ہونے کو برکت کہتے ہیں، اچھائی اور اس کی زیادتی اس سے طلب کی جاسکتی ہے جو اس کا مالک اور اس پر قادر ہو اور وہ اللہ تعالیٰ ہی ہے۔

وہی برکت نازل کرتا ہے اور اسے برقرار رکھتا ہے، رہا مخلوق تو وہ برکت عطا کرنے اور اس کے ایجاد کرنے پر قدرت نہیں رکھتا ہے اور نہ ہی اس کے باقی و برقرار رکھنے پر ہی قادر ہے۔

لہذا جگہوں، نشانوں اور زندہ و مردہ آدمیوں سے تبرک حاصل کرنا جائز نہیں ہے اس لئے کہ اگر وہ یہ اعتقاد رکھتا ہے کہ یہ چیز برکت عطا کر سکتی ہے تو وہ شرک ہے، اور اگر اس اعتقاد سے کرتا ہے کہ اس کی زیارت، اسے چھونا اور چھو کر مسح کرنا اللہ کی طرف سے حصول برکت کی سبب ہیں تو شرک کا وسیلہ ہے۔

اور رہی یہ بات کہ صحابہ کرام جو نبی کریم صلی اللہ علیہ وسلم کے بال، آپ کے تھوک، اور آپ کے جسم سے علیحدہ ہونے والی چیزوں سے تبرک حاصل کرتے تھے تو یہ آپ کی زندگی میں آپ کے ساتھ خاص ہے۔ جس کی دلیل یہ ہے کہ صحابہ کرام آپ کے کمرے اور آپ کے مرنے کے بعد آپ کی قبر سے تبرک نہیں حاصل کرتے تھے اور نہ ہی تبرک کی غرض سے نماز کی جگہوں اور آپ کے بیٹھنے کی جگہوں کا قصد و ارادہ کرتے تھے اور ایسے ہی اولیاء کی جگہوں کا بدرجہ اولیٰ قصد نہیں کرتے تھے اور نہ ہی وہ لوگ افضل صحابہ میں سے نیک لوگوں جیسے ابو بکر و عمر وغیرہ سے زندگی میں اور نہ ہی موت کے بعد برکت حاصل کرتے تھے اور نہ ہی نماز اور دعا کیلئے غار حرا کا رخ کرتے تھے، اور نہ اس غرض سے جبل طور جس پر اللہ تعالیٰ نے حضرت موسیٰ سے کلام کیا یا ان جگہوں کے علاوہ ان پہاڑوں پر جاتے تھے جنہیں کہا جاتا ہے کہ نبیوں وغیرہ کے مقامات ہیں اور نہ کسی ایسے مشہد کا رخ کرتے تھے جو نبیوں میں سے کسی نبی کے نشان پر بنایا گیا ہے نیز وہ جگہ جہاں آپ مدینہ میں ہمیشہ نماز پڑھتے تھے، سلف صالحین میں سے کوئی اسے ہاتھ لگاتا تھا اور نہ اسے بوسہ دیتا تھا اور نہ ہی مکہ وغیرہ میں اس جگہ جہاں آپ نے نماز پڑھی ہے۔

تو جب وہ جگھیں جس پر آپ اپنے مبارک قدموں سے چلے ہیں اور جہاں نمازیں پڑھیں، آپ کی امت کے لئے اسے چھونا یا بوسہ دینا مشروع نہیں تو پھر ان مقامات و جگھوں کے ساتھ کیسے جائز ہو سکتا ہے جہاں آپ کے غیر نے نماز پڑھی ہے یا اس پر سوئے ہیں۔

ان چیزوں میں سے کسی بھی چیز کو چھونا و بوسہ دینا علماء کرام دین اسلام کے یقینی چیزوں میں سے جانتے ہیں کہ یہ محمد صلی اللہ علیہ وسلم کی لائی ہوئی شریعت سے نہیں ہیں۔<sup>(۱)</sup>

### ۳۔ قربت الہی اور عبادات کی بدعتیں

اس زمانے میں عبادتوں میں جو بدعتیں ایجاد کی گئی ہیں بہت زیادہ ہیں، اس لئے کہ عبادات کے اندر توقیف ہی اصل ہے، تو اس میں کوئی چیز بغیر دلیل مشروع نہیں ہو سکتی ہے اور جس چیز پر کوئی دلیل نہ ہو تو وہ بدعت ہے اس لئے کہ رسول اللہ ﷺ ارشاد گرامی ہے :

"جس نے کوئی ایسا کام کیا جو ہمارے دین پر نہیں ہے تو وہ مردود ہے۔"

---

(۱) دیکھئے اقتضاء الصراط المستقیم (۲/ ۷۹۵-۸۰۲) تحقیق ڈاکٹر ناصر العقل

اور آج کل کی جانے والی عبادتیں جن کی کوئی دلیل نہیں ہے بہت زیادہ ہیں، انہیں بدعتوں میں سے نماز کے لئے بلند آواز سے نیت کرنا، جیسے یہ کہنا کہ ایسے ایسے نماز اللہ کے لئے پڑھنے کی نیت کرتا ہوں اور یہ بدعت ہے، اس لئے کہ رسول اللہ صلی اللہ علیہ وسلم کی سنت نہیں ہے اور اس لئے بھی کہ اللہ تعالیٰ فرماتا ہے :

﴿قُلْ أَتَعْلَمُونَ اللَّهَ بِدِينِكُمْ وَاللَّهُ يَعْلَمُ مَا فِي السَّمَوَاتِ وَمَا فِي الْأَرْضِ وَاللَّهُ بِكُلِّ شَيْءٍ عَلِيمٌ﴾

(سورۃ الحجرات : ۱۶)

"کہہ دیجئے کہ کیا تم اللہ کو اپنی دینداری سے آگاہ کر رہے ہو اللہ ہر اس چیز سے جو آسمانوں میں اور زمین میں ہے بخوبی آگاہ ہے اور اللہ ہر چیز کا جاننے والا ہے۔"

اور نیت کی جگہ دل ہے اور یہ قلبی کام ہے نہ کہ زبان سے کہنے کا ہے۔ اور انہیں بدعتوں میں سے نماز کے بعد ایک ساتھ مل کر ذکر و اذکار کرنا اس لئے کہ مشروع یہ ہے کہ ہر آدمی وارد ذکر تنہا کرے۔ انہیں میں سے مردوں کے لئے دعا کے بعد اور مناسبتوں میں فاتحہ خوانی کرانا۔



اور انہیں بدعتوں میں سے اموات پر محفل ماتم منعقد کرنا، کھانا تیار کروانا اور اجرت پر قرآن خوانی کرانا، اس خیال سے کہ یہ تعزیت میں سے ہے یا یہ کہ میت کے لئے نفع بخش ہے حالانکہ یہ سب بدعت ہیں جس کی کوئی اصل نہیں ہے اور ایسی مشقتیں اور بیڑیاں ہیں جن کی اللہ تعالیٰ نے کوئی دلیل نہیں اتاری ہے۔

اور انہیں میں سے دینی مناسبتوں سے جیسے اسراء و معراج کی مناسبت، ہجرت نبوی کی مناسبت سے جلسے جلوس کی محفلیں منعقد کرنا بھی ہے، جب کہ ان مناسبتوں سے محفلیں منعقد کرنے کی شرعی طور پر کوئی دلیل نہیں ہے۔

ماہ رجب میں جو رجبی عمرہ کیا جاتا ہے اور اس مہینے میں جو خاص عبادتیں کی جاتی ہیں جیسے نفلی نماز پڑھنا، نفلی روزے رکھنا، ان سب کا شمار بدعت میں ہے کیونکہ اس مہینے کی دیگر مہینوں پر عمرہ، روزہ، نماز اور قربانی وغیرہ کے لئے کوئی فضیلت و خوبی ثابت نہیں ہے۔

اور اسی میں سے صوفیوں کے انواع و اقسام کے اذکار ہیں جو تمام کے تمام بدعت و گڑھی ہوئی چیز ہیں اس لئے کہ یہ اپنے الفاظ، طریقے اور اوقات میں شرعی اذکار کے مخالف ہیں۔

اور اسی میں سے ہے ماہ شعبان کی پندرہویں رات کو قیام کے ساتھ اور دن روزے کے ساتھ خاص کرنا، اس لئے کہ نبی کریم صلی اللہ علیہ وسلم سے کوئی ایسی چیز ثابت نہیں ہے جو اس دن کے ساتھ مخصوص ہو، اور اسی میں سے قبروں پر عمارتوں کی تعمیر، نیز اسے مسجد بنانا اور تبرک کی غرض سے اس کی زیارت کرنا، مردوں کو وسیلہ بنانا اور اس کے علاوہ دیگر شرکیہ مقاصد ہیں۔

اور عورتوں کا قبروں کی زیارت کرنا بھی بدعت ہے کیونکہ رسول اللہ صلی اللہ علیہ وسلم نے قبروں کی زیارت کرنے والی عورتوں اور قبروں کو مسجد بنانے والوں، چراغ روشن کرنے والوں پر لعنت بھیجی ہے۔

## حرف آخر

اخیر میں عرض ہے کہ بدعتیں کفر کی ڈاک ہیں اور یہ ایک ایسے دین کی زیادتی ہے جسے اللہ اور اس کے رسول صلی اللہ علیہ وسلم نے مشروع نہیں کیا ہے، بدعت گناہ کبیرہ سے زیادہ بری چیز ہے اور شیطان بدعت سے گناہ کبیرہ کی بہ نسبت زیادہ خوش ہوتا ہے اس لئے کہ گنہگار گناہ کرتے ہوئے یہ جانتا ہے کہ یہ گناہ ہے تو اس سے توبہ کر سکتا ہے اور بدعتی بدعت کرتے وقت یہ اعتقاد رکھتا ہے کہ یہ دینی چیز ہے جس سے اللہ کا قرب حاصل کیا جاسکتا ہے تو اس سے توبہ نہیں کرتا ہے۔

اور بدعتیں سنتوں کا خاتمہ کر دیتی ہیں اور وہ بدعتیوں کے نزدیک سنت پر عمل اور اہل سنت کو مبغوض و ناپسندیدہ کر دیتی ہیں اور بدعت اللہ سے دور کر کے اس کے غضب و عقاب کو لازم کر دیتی ہے اور دلوں کی کجی اور خرابی کا سبب بنتی ہے۔

### بدعتیوں سے کیسا سلوک کیا جائے

بدعتیوں کے پاس آنا جانا، ان کے ساتھ اٹھنا بیٹھنا حرام ہے ہاں اگر مقصد ان کو نصیحت کرنا اور ان کے اس فعل پر تکبیر ہو، تو جائز ہے۔

اس لئے کہ بدعتی سے ملنا جلنا ملنے والے پر بہت برا اثر چھوڑتی ہے جس کی برائیاں دوسروں کو بھی اپنی لپیٹ میں لے لیتی ہیں۔

اور جب انہیں بدعت سے روکنے اور گرفت کرنے کی طاقت نہ ہو تو ان سے اور ان کی برائیوں سے ڈرانا ضروری ہے۔

اور ممکن ہونے کی صورت میں مسلم علماء کرام اور ان کے اولی الامر پر ان کی گرفت کرنا، ان کی برائیوں سے انہیں باز رکھنا اور انہیں بدعتوں سے روکنا واجب ہے، اسلئے کہ اسلام پر ان کے خطرات بہت سخت ہیں۔

پھر یہ جاننا ضروری ہے کہ کافر ممالک بدعت کی نشر و اشاعت میں بدعتیوں کی ہمت افزائی کرتے ہیں نیز مختلف طریقوں سے ان کی مدد کرتے ہیں۔

اس لئے کہ اس میں اسلام کا خاتمہ ہے اور اس کی صورت دوسروں کی نظر میں بگاڑنا مقصد ہے۔

اللہ تعالیٰ سے ہم سوال کرتے ہیں کہ وہ اپنے دین کی مدد فرمائے اور اپنے کلمے کو بلند کرے اور دشمنوں کو رسوا کرے۔

وصلی اللہ علی نبینا محمد و آلہ و صحبہ

# فہرست

نمبر شمار	عناوین	صفحہ نمبر
۱	مقدمہ.....	۵
۲	پہلی فصل: بدعت کی تعریف، اقسام اور اس کے احکام	
	تعریف.....	۶
	بدعت کی قسمیں.....	۷
	دین میں بدعت کا حکم.....	۹
	تنبیہ.....	۱۱
۳	دوسری فصل: مسلمانوں کی زندگی میں بدعتوں کا ظہور اور	
	اس کے اسباب.....	۱۵
	اولاً: مسلمانوں کی زندگی میں بدعتوں کا ظہور.....	۱۵
	پہلا مسئلہ: بدعتوں کے ظہور کا وقت.....	۱۵
	دوسرا مسئلہ: بدعتوں کے ظہور کی جگہیں.....	۱۶
	ثانیاً: بدعتوں کے ظہور کے اسباب.....	۱۸
	پہلا سبب: دینی احکام سے جہالت.....	۲۰

دوسرا سبب: خواہشات کی پیروی ..... ۲۱

تیسرا سبب: مخصوص لوگوں کی رائے پر تعصب برتنا ..... ۲۳

چوتھا سبب: کافروں کی مشابہت اختیار کرنا ..... ۲۳

۴ تیسری فصل: بدعتیوں کے بارے میں امت مسلمہ کا موقف

اور ان کی تردید میں اہل سنت و جماعت کا طریقہ کار ..... ۲۶

بدعتیوں کے بارے میں اہل سنت و جماعت کا موقف ..... ۲۶

بدعتیوں کی تردید میں اہل سنت و جماعت کا طریقہ کار ..... ۳۰

۵ چوتھی فصل: دور حاضر کی بدعتوں کے چند نمونے ..... ۳۳

میلاد النبی کی مناسبت سے محفلیں منعقد کرنا ..... ۳۳

مقامات، نشانات اور زندہ و مردہ اشخاص سے تبرک

حاصل کرنا ..... ۳۸

عبادات اور قربت الہی کے سلسلے کی بدعتیں ..... ۴۰

۶ حرف آخر ..... ۴۴

بدعتیوں سے سلوک ..... ۴۴

## الفهرس

الموضوع	الصفحة
المقدمة .....	٥
<b>الفصل الأول: تعريف البدعة أنواعها وأحكامها</b>	
تعريفها .....	٦
أنواع البدعة .....	٧
حكم البدع في الدين .....	٩
تنبيهه .....	١١
<b>الفصل الثاني: ظهور البدع في حياة المسلمين والأسباب التي أدت إلى ذلك</b>	
أولاً: ظهور البدع في حياة المسلمين .....	١٥
المسألة الأولى: وقت ظهور البدع .....	١٥
المسألة الثانية: مكان ظهور البدع .....	١٦
ثانياً: الأسباب التي أدت إلى ظهور البدع .....	١٨
السبب الأول: الجهل بأحكام الدين .....	٢٠
السبب الثاني: اتباع الهوى .....	٢١
السبب الثالث: التعصب لأراء الرجال .....	٢٣
السبب الرابع: التشبه بالكفار .....	٢٣
<b>الفصل الثالث: موقف الأمة الإسلامية من المبتدعة ومنهج أهل السنة والجماعة في الرد عليهم</b>	
موقف أهل السنة والجماعة من المبتدعة .....	٢٦
منهج أهل السنة والجماعة في الرد على أهل البدع .....	٣٠
<b>الفصل الرابع: نماذج من البدع المعاصرة</b>	
الاحتفال بمناسبة المولد النبوي .....	٣٣
التبرك بالأماكن والآثار والأشخاص أحياء وأمواتاً .....	٣٨
البدع في مجال العبادات والتقرب إلى الله .....	٤٠
<b>الخاتمة:</b>	
ما يعامل به المبتدعة .....	٤٤

# البدعة

تعريفها - أنواعها - أحكامها

بقلم معالي الشيخ

**صالح بن فوزان الفوزان**

عضو هيئة كبار العلماء وعضو اللجنة الدائمة للإفتاء

راجعته

**محمد إسما عيل عبد الحكيم**

ترجمه إلى الأردية

**أسرار الحق عبید الله**

تحت إشراف

المكتب التعاوني للدعوة والإرشاد وتوعية الجاليات بسلطنة

تحت إشراف وزارة الشؤون الإسلامية والأوقاف والدعوة والإرشاد

شارع السويدي العام - ص.ب ٩٢٦٧٥ الرياض ١١٦٦٣

هاتف : ٤٢٤٠٠٧٧ - فاكس : ٤٢٥١٠٠٥



## أفني الكريم وأفني الكريمة

ندعوكم للمشاركة في إنجاز أعمال المكتب وتحقيق  
طموحاته من خلال إسهامكم بالأفكار والمقترحات  
والدعم المادي والمعنوي.

فلا تحرم نفسك الأجر بالمشاركة في دعم أعمال المكتب

### الاداء على الفلاش ... فاعلا

م	إسم الحساب	رقم الحساب	غرض الحساب
١	التبرعات العامة	١٩٥٦٠٨٠١٠١٠٢٠٠٧	خاص بتشجيع أعمال المكتب كتمثيل رؤساء الدعاة والعاملين وخدمات أخرى
٢	تبرعات المكتب	١٩٥٦٠٨٠١٠١٠٦٥٥٢	خاص بطباعة الكتب والمطويات وغيرها
٣	تبرعات الزكاة	١٩٥٦٠٨٠١٠١٠٨١٣٧	خاص باصناف الزكاة
٤	مقر المكتب	١٩٥٦٠٨٠١٠١٣٣٥٥٦	خاص بتشجيع مباني المكتب

الحساب الموحد لجميع حسابات المكتب (١٩٥٦٠٨٠١٠٢١٠٠٠٨) لدى مصرف الراجحي

المكتب التعاوني للدعوة والإرشاد وتوعية الجاليات بسلطنة

لجنة إشراف وزارة الشؤون الإسلامية والأوقاف والدعوة والإرشاد  
هاتف: ٢٢١٠٢٢٠ - فاكس: ٢٢١٠٢٢٠ - بريد إلكتروني: ٢٢٢٢@alshura.org.sa بريد إلكتروني: E-mail: Sultanah22@hotmail.com

ردعك: ٩٩١٠-٨٢٨-٧١-٩



0 0 8 0 0 9